



संख्या- 51
15/01/2026

मुंबई में (G+M+30) होगा बिहार भवन, बिहार के लोगों के लिए
होगी आवासन सहित कई सुविधाएं

पटना दिनांक 15.01.2026:- भवन निर्माण विभाग के द्वारा मुंबई के एलिफिंस्टन एस्टेट (मुंबई पोर्ट ट्रस्ट क्षेत्र) में बिहार भवन के निर्माण को लेकर विस्तृत योजना तैयार की गई है। बिहार भवन आधुनिक सुविधाओं से युक्त बेसमेंट (B3+B2+B1) सहित (G+M+30) होगा। बिहार कैबिनेट द्वारा मंगलवार को लगभग ₹314.20 करोड़ की प्रशासनिक स्वीकृति प्राप्त होने के बाद यह परियोजना अब और गति से आगे बढ़ेगी। सरकारी कार्यों, बैठकों और आवासन- विशेषकर इलाज के लिए मुंबई जाने वाले बिहार के लोगों और उनके परिजनों के ठहरने की सुविधा होगी।

भवन निर्माण विभाग के सचिव श्री कुमार रवि ने बताया कि मुंबई में बिहार भवन के निर्माण का निर्णय बिहार की प्रगति एवं जनकल्याण की दिशा में एक महत्वपूर्ण कदम है। यहां बिहारवासियों को खासकर कैंसर जैसे गंभीर रोगों से जूझ रहे मरीजों एवं उनके परिजनों के लिए डोरमेट्री एवं अन्य विशेष व्यवस्थाएं होंगी। भवन के निर्माण होने से बिहार के आम लोगों को किफायती और सुरक्षित आवास उपलब्ध हो सकेगा।

परियोजना की मुख्य विशेषताएं:-

मुंबई में करीब 2752.77 वर्ग मीटर (लगभग 0.68 एकड़) भूखंड पर बिहार भवन का निर्माण किया जाएगा। इस बहुमंजिला इमारत की ऊंचाई ग्राउन्ड से 69 मीटर होगी।

178 कमरों एवं 240 बेड क्षमता की डोरमेट्री का निर्माण- विशेष रूप से मरीजों एवं परिजनों के लिए।

सेंसर-आधारित स्मार्ट ट्रिपल/डबल डेकर पार्किंग की व्यवस्था – कुल 233 गाड़ियों की पार्किंग होगी।

72 क्षमता वाला कॉन्फ्रेंस हॉल, कैफेटेरिया, मेडिकल रूम सहित अन्य जरूरी सुविधाएं विकसित की जाएंगी।

सचिव ने बताया कि यहाँ सरकारी कार्यों के लिए भी आधुनिक हॉल और कार्यालय होंगे। इसके साथ ही यहां से बिहार में उद्योग को बढ़ावा देने की रूपरेखा भी तय की जा सकेगी।

उन्होंने बताया कि बिहार भवन, मुंबई के निर्माण हेतु निर्माण स्थल के चारदीवारी का कार्य पूर्ण कर लिया गया है। परामर्शी का चयन भी कर लिया गया है और जल्दी ही टेंडर की प्रक्रिया पूरी की जाएगी। यहां ऊर्जा एवं पर्यावरण संरक्षण हेतु एसटीपी, ग्रीन एरिया का विकास एवं सोलर पैनल का अधिष्ठापन किया जाएगा। विभाग द्वारा इस भवन का निर्माण उच्च गुणवत्ता, समयबद्धता एवं पारदर्शिता के साथ किया जाएगा।

बिहार भवन देश की आर्थिक राजधानी मुंबई में बिहार की मजबूत पहचान को और विस्तार देगा।